



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 02.09.2024

TIME : 12.50 PM

പ്രധാന വാർത്തകൾ

1. രാഷ്ട്രപതി ദ്രൗപദി മുർമുവിൻറെ മൂന്ന് ദിവസത്തെ മഹാരാഷ്ട്ര സന്ദർശനത്തിന് ഇന്ന് തുടക്കം.

President Droupadi Murmu will be on a three-day visit to Maharashtra starting today.

2. ആന്ധ്രാപ്രദേശ്, തെലങ്കാന സംസ്ഥാനങ്ങളിൽ കനത്ത മഴയെ തുടർന്നുണ്ടായ പ്രതിസന്ധി നേരിടാൻ കേന്ദ്രത്തിൽ നിന്ന് സാധ്യമായ എല്ലാ സഹായവും നൽകുമെന്ന് പ്രധാനമന്ത്രി നരേന്ദ്ര മോദി

Prime Minister Narendra Modi assures all help to Andhra Pradesh and Telangana following heavy rains.

3. കേരളത്തിലെ പോലീസ് സേനയെ ജനകീയവത്കരിക്കുകയാണ് സർക്കാരിൻറെ നയമെന്ന് മുഖ്യമന്ത്രി പിണറായി വിജയൻ. അച്ചടക്ക വിരുദ്ധമായി പ്രവർത്തിക്കുന്നവർക്കെതിരെ കർശന നടപടിയുണ്ടാകുമെന്നും മുഖ്യമന്ത്രി

Kerala government's policy is to popularise the police force among the people said CM Pinarayi Vijayan. The government will take strict action against those breaking the discipline added CM.

4. പാരാലിമ്പിക്സിൽ പുരുഷൻമാരുടെ ഹൈ ജമ്പിൽ നിഷാദ് കുമാറിന് വെള്ളി മെഡൽ. അഭിനന്ദനം അറിയിച്ച് രാഷ്ട്രപതിയും പ്രധാനമന്ത്രിയും .

President Droupadi Murmu and Prime Minister Narendra Modi have congratulated high jumper Nishad Kumar for winning a silver medal in the men's high jump.

5. നാളികേരത്തിന്റെ മൂല്യം പരമാവധി വർദ്ധിപ്പിക്കുന്നതിന് കൂട്ടായ്മകൾ കെട്ടിപ്പടുക്കുക എന്ന സന്ദേശത്തിൽ ഉന്നി ഇന്ന് ലോക നാളികേര ദിനം.

Today marks World Coconut Day. This year focus on Building Partnership for Maximum Value of coconut

President -Maharashtra

രാഷ്ട്രപതി ദ്രൗപദി മുർമുവിന്റെ മഹാരാഷ്ട്ര സന്ദർശനത്തിന് ഇന്ന് തുടക്കം. കോലാപുരിലെ വാരണാ നഗറിലുള്ള വനിതാ സഹകരണ സംഘത്തിന്റെ സുവർണ്ണ ജൂബിലി ആഘോഷങ്ങളിൽ രാഷ്ട്രപതി ഇന്ന് പങ്കെടുക്കും. നാളെ പുനെ സിംബയോസിസ് ഡീമ്ഡ് സർവ്വകലാശാലയിൽ നടക്കുന്ന ബിരുദ ദാന ചടങ്ങിനെ അഭിസംബോധന ചെയ്യുന്ന രാഷ്ട്രപതി മഹാരാഷ്ട്ര നിയമസഭ സമിതിയുടെ 100 -ാം വാർഷിക ചടങ്ങിലും അതിഥിയായും. സന്ദർശനത്തിന്റെ അവസാന ദിവസം ലാത്തൂരിലെ ബുദ്ധ വിഹാർ രാഷ്ട്രപതി ഉദ്ഘാടനം ചെയ്യും.

PM BRUNEI SINGAPORE VISIT

പ്രധാനമന്ത്രി നരേന്ദ്ര മോദി മൂന്ന് ദിവസത്തെ ബ്രൂണൈ, സിംഗപ്പൂർ സന്ദർശനത്തിനായി നാളെ യാത്ര തിരിക്കും. ആദ്യമായാണ് ഒരു ഇന്ത്യൻ പ്രധാനമന്ത്രി ബ്രൂണൈയിലേക്ക് ഉഭയകക്ഷി സന്ദർശനം നടത്തുന്നത്. . ഇന്ത്യയും ബ്രൂണെയും തമ്മിൽ നയതന്ത്രബന്ധം സ്ഥാപിച്ചതിന്റെ 40-ാം

വാർഷികത്തോടനുബന്ധിച്ചാണ് സന്ദർശനം. ഇന്ത്യയുടെ 'ആക്ട് ഈസ്റ്റ് നയത്തിലും ഇന്തോ-പസഫിക് കാഴ്ചപ്പാടിലും ബ്രൂണെ ഒരു പ്രധാന പങ്കാളിയാണ്. ഈ മാസം 4, 5 തീയതികളിൽ പ്രധാനമന്ത്രി സിംഗപ്പൂരും സന്ദർശിക്കും. ആറ് വർഷത്തിന് ശേഷമാണ് പ്രധാനമന്ത്രി മോദി സിംഗപ്പൂർ സന്ദർശിക്കുന്നത്.

Ministry of Information and Broadcasting

കൗശൽ ഭാരത് കുശാൽ ഭാരത് യോജനയ്ക്ക് കീഴിൽ ഉപഭോക്തൃ സേവന പ്രതിനിധികളെ നിയമിക്കുമെന്നും ജനങ്ങൾക്ക് 28,000 രൂപ ഓണറേറിയം നൽകുമെന്നും കാണിക്കുന്ന റിപ്പോർട്ടുകൾ തെറ്റാണെന്ന് വാർത്താവിതരണ പ്രക്ഷേപണ മന്ത്രാലയം അറിയിച്ചു. നിയമനത്തിന് മുമ്പ് 1350 രൂപ രജിസ്ട്രേഷൻ ഫീസായി നൽകണമെന്ന വാദവും മന്ത്രാലയം നിഷേധിച്ചു.

GST COLLECTION

രാജ്യത്തെ ജി എസ് ടി വരുമാനം കഴിഞ്ഞ മാസം വരെ 1.75 ലക്ഷം കോടി രൂപയായി. കഴിഞ്ഞ വർഷം ഇതേ കാലയളവിലെ വരുമാനത്തെക്കാൾ 10 ശതമാനമാണ് വർധന രേഖപ്പെടുത്തിയിരിക്കുന്നത്. മുൻ വർഷം ഇത് 1.59 ലക്ഷം കോടി രൂപയായിരുന്നു. റീഫണ്ടുകൾക്ക് മുൻപ്, കേന്ദ്ര ജിഎസ് ടി വരുമാനം 30,862 കോടി രൂപയും സംസ്ഥാന ജി എസ് ടി ഇനത്തിൽ 38,411 കോടി രൂപയുമാണ് ലഭിച്ചത്. ആഭ്യന്തര ഇടപാടുകളിൽ നിന്നുള്ള ആകെ വരുമാനം 1.25 ലക്ഷം കോടി രൂപയാണ്.

AP- PM (INTRO)

ആന്ധ്രാപ്രദേശ്, തെലങ്കാന സംസ്ഥാനങ്ങളിൽ കനത്ത മഴയെ തുടർന്നുണ്ടായ പ്രതിസന്ധി നേരിടാൻ കേന്ദ്രത്തിൽ നിന്ന് സാധ്യമായ എല്ലാ സഹായവും നൽകുമെന്ന് പ്രധാനമന്ത്രി നരേന്ദ്ര മോദി .ആന്ധ്രാപ്രദേശ് മുഖ്യമന്ത്രി എൻ ചന്ദ്രബാബു നായിഡു, തെലങ്കാന മുഖ്യമന്ത്രി രേവന്ത് റെഡ്ഡി എന്നിവരുമായി ശ്രീ മോദി ഫോണിൽ സംസാരിച്ചു.

വിശദാംശങ്ങളിലേയ്ക്ക്
(വോയ്സ്)

ഹൈദരാബാദ് ഉൾപ്പെടെ തലകാനയുടെ പല ഭാഗങ്ങളിലും കനത്ത മഴ തുടരുകയാണ്. തലകാനയിൽ എല്ലാ പ്രൈമറി, സെക്കൻഡറി സ്കൂളുകൾക്കും ഇന്ന് അവധിനൽകി. ആന്ധ്രാപ്രദേശിൽ കഴിഞ്ഞ രണ്ട് ദിവസമായി പെയ്ത അഭൂതപൂർവമായ മഴ പല സ്ഥലങ്ങളിലും ജനജീവിതം സ്തംഭിപ്പിച്ചു. ഇരു സംസ്ഥാനങ്ങളിലും വെള്ളപ്പൊക്ക ദുരിതാശ്വാസത്തിനും രക്ഷാപ്രവർത്തനത്തിനുമായി 26 ദേശീയ ദുരന്തനിവാരണ സേന സീമകളെ വിന്യസിച്ചിട്ടുണ്ട്. വിജയവാഡയിൽ നിരവധി സ്ഥലങ്ങൾ വെള്ളത്തിനടിയിലായി .മുഖ്യമന്ത്രി ചന്ദ്രബാബു നായിഡു കേന്ദ്ര ആഭ്യന്തര മന്ത്രിയുമായും സെക്രട്ടറിയുമായും ഫോണിൽ സംസാരിച്ചു.കൂടുതൽ എൻ ഡി ആർ എഫ് സീമിനെ ദുരന്ത സ്ഥലത്തേയ്ക്ക് അയക്കാൻ മുഖ്യമന്ത്രി കേന്ദ്രത്തോട് ആവശ്യപ്പെട്ടു.ദുരന്ത മേഖലയിൽ രാത്രി തങ്ങിയ ശ്രീ നായിഡു രക്ഷാപ്രവർത്തനം നേരിട്ട് വിലയിരുത്തി.വിജയവാഡയിലും പരിസര പ്രദേശങ്ങളിലും ജനജീവിതം താറുമാറാക്കിയ കനത്ത മഴയിലും വെള്ളപ്പൊക്കത്തിലും ആന്ധ്രാപ്രദേശ് ഗവർണ്ണർ എസ്. അബ്ദുൾ നസീർ ആശങ്ക രേഖപ്പെടുത്തി. വെള്ളപ്പൊക്കത്തിൽ കൂടുങ്ങിക്കിടക്കുന്നവർ സർക്കാർ അധികൃതരുമായി ബന്ധപ്പെടണമെന്നു ഗവർണ്ണർ അറിയിച്ചു. മഴക്കെടുതിയിൽ ജീവൻ നഷ്ടപ്പെട്ടവരുടെ കുടുംബാംഗങ്ങളെ അനുശോചനം അറിയിച്ച ഗവർണ്ണർ സംഭവത്തിൽ അഗാധമായ ദുഃഖം രേഖപ്പെടുത്തി. ന്യൂസ് ഡസ്ക് ആകാശവാണി.

BJP MEMBERSHIP

ബി.ജെ.പി യുടെ അംഗത്വ വിതരണ പദ്ധതിയായ സദ്സ്യത അഭിയാൻ 2024 ന് ഇന്ന് ഡൽഹിയിൽ തുടക്കമാകും. പാർട്ടി അധ്യക്ഷൻ ജെ.പി.നഡ്ഡയിൽ നിന്ന് പ്രധാനമന്ത്രിയും മുതിർന്ന ബി.ജെ.പി നേതാവുമായ നരേന്ദ്രമോദി അംഗത്വം പുതുക്കി സർട്ടിഫിക്കറ്റ് കൈപ്പറ്റുന്നതോടെയാണ് ക്യാമ്പെയ്ൻ ആരംഭിക്കുന്നത്. ഈമാസം 25 വരെയാണ് പദ്ധതിയുടെ ആദ്യഘട്ടം. അഞ്ചു മുതൽ ആറു വർഷം വരെ കൂടുമ്പോഴാണ് ബി.ജെ.പിയുടെ അംഗത്വം പുതുക്കൽ പദ്ധതി നടക്കുന്നത്.

MANIPUR ATTACK

മണിപ്പൂരിലെ ഇംഫാൽ വെസ്റ്റ് ജില്ലയിൽ കൂക്കി വിഭാഗക്കാരായ സായുധസംഘം നടത്തിയ ആക്രമണത്തിൽ ഒരു സ്ത്രീ ഉൾപ്പെടെ രണ്ടു പേർ കൊല്ലപ്പെട്ടു. ഡോൺ, ബോംബുകൾ, അത്യാധുനിക ആയുധങ്ങൾ എന്നിവ ഉപയോഗിച്ചാണ് ആക്രമണം നടത്തിയത്. സംസ്ഥാനത്ത് സമാധാനം സ്ഥാപിക്കാൻ സർക്കാർ നടത്തുന്ന പ്രവർത്തനങ്ങളെ അട്ടിമറിക്കാനുള്ള ശ്രമമാണ് അക്രമികൾ നടത്തുന്നതെന്ന് സംസ്ഥാന ആഭ്യന്തര വകുപ്പ് വ്യക്തമാക്കി.

CM-Police

പോലീസ് സേനയിൽ അച്ചടക്ക വിരുദ്ധമായി പ്രവർത്തിക്കുന്നവർക്കെതിരെ കർശന നടപടിയുണ്ടാകുമെന്ന് മുഖ്യമന്ത്രി പിണറായി വിജയൻ. പോലീസിനെ ജനകീയവൽക്കരിക്കുകയാണ് സർക്കാരിന്റെ നയമെന്നും അദ്ദേഹം പറഞ്ഞു. കോട്ടയത്ത് പോലീസ് അസോസിയേഷൻ സംസ്ഥാന സമ്മേളനത്തിൽ സംസാരിക്കുകയായിരുന്നു മുഖ്യമന്ത്രി. ആഭ്യന്തര വകുപ്പുമായി ബന്ധപ്പെട്ട് കഴിഞ്ഞ ദിവസങ്ങളിൽ ഉയർന്ന ആരോപണങ്ങൾ ഉന്നത ഉദ്യോഗസ്ഥൻ പരിശോധിക്കുമെന്ന് മുഖ്യമന്ത്രി അറിയിച്ചു. കേരളത്തിൽ ക്രമസമാധാനം ഭദ്രമാണെന്നും പോലീസിലെ ചെറിയൊരു വിഭാഗം മാത്രമാണ് കുഴപ്പക്കാരെന്നും മുഖ്യമന്ത്രി പറഞ്ഞു. സമ്മേളനത്തിന് മുന്നോടിയായി മുഖ്യമന്ത്രി, DGP ഷെയ്ഖ് ദർവേഷ് സാഹിബുമായി കൂടിക്കാഴ്ച നടത്തിയിരുന്നു.

P V Anwar

ADGP എം.ആർ അജിത് കുമാറിനെതിരെയുള്ള ആരോപണങ്ങളുമായി ബന്ധപ്പെട്ട് നാളെ മുഖ്യമന്ത്രിയെ കാണുമെന്ന് പി.വി അൻവർ എം.എൽ.എ. മലപ്പുറത്ത് വാർത്താസമ്മേളനത്തിൽ സംസാരിക്കുകയായിരുന്നു അദ്ദേഹം. ഭയമില്ലാതെ പ്രവർത്തിക്കാനുള്ള സാഹചര്യം പോലീസ് സേനയിൽ ഉണ്ടാകണമെന്നും ശ്രീ അൻവർ ആവശ്യപ്പെട്ടു. അതേസമയം പി.വി. അൻവർ എം.എൽ.എയുടെ ആരോപണങ്ങളിൽ മുഖ്യമന്ത്രി പിണറായി വിജയൻ അന്വേഷണം പ്രഖ്യാപിച്ചു.

REV. PARALYMPICS

പാരിസ് പാരാലിമ്പിക്സിൽ അഞ്ചാം ദിനത്തിലും മെഡൽ പ്രതീക്ഷയോടെ ഇന്ത്യ. പാരാ അത്ലറ്റിക്സിൽ, പുരുഷന്മാരുടെ ഡിസ്കസ് ത്രോ എഫ് 56 ഫൈനലിൽ ഇന്ത്യയുടെ യോഗേഷ് കരുനിയ ഇന്ന് മത്സരിക്കും. പാരാഷ്യൂട്ടിംഗിൽ 25 മീറ്റർ പിസ്റ്റൾ മിക്സഡ് വിഭാഗം ഫൈനലിൽ നിഹാൽ സിംഗും അമിർ ഭട്ടും ഇന്ന് കളത്തിലിറങ്ങും. മെഡൽ പ്രതീക്ഷയുയർത്തി പുരുഷന്മാരുടെ ജാവലിൻ ത്രോ ഫൈനൽ, വനിതകളുടെ ഡിസ്കസ് ത്രോ ഫൈനൽ, പുരുഷ-വനിത ബാഡ്മിന്റൺ സിംഗിൾസ് ഫൈനൽ മത്സരങ്ങളും ഇന്ന് നടക്കും. അതേസമയം, വനിതകളുടെ ബാഡ്മിന്റൺ എസ്യു-5 വിഭാഗത്തിൽ ഇന്ത്യയുടെ തുളസീമതി മുരുകേശൻ ഫൈനലിൽ കടന്നു. സെമിയിൽ 23-21, 21-17 എന്ന സ്കോറോടെയാണ് തുളസീമതിയുടെ ഫൈനൽ പ്രവേശം. പാരാലിമ്പിക്സിൽ ഇതുവരെ ഇന്ത്യക്ക് ഏഴ് മെഡലുകളാണ് ലഭിച്ചത്. അത്ലറ്റിക്സിൽ വനിതകളുടെ 200 മീറ്റർ T-35 ഇനത്തിൽ ഇന്ത്യയുടെ പ്രീതി പാൽ വെങ്കല മെഡൽ നേടി. പാരാലിമ്പിക്സ് രണ്ട് വ്യക്തിഗത മെഡൽ നേടുന്ന അദ്യ ഇന്ത്യൻ വനിത പാരാ അത്ലറ്റ് എന്ന നേട്ടവും പ്രീതി സ്വന്തമാക്കി. ചരിത്ര നേട്ടം കൈവരിച്ച പ്രീതി പാലിനെ രാഷ്ട്രപതി ദ്രൗപദി മുർമുവും ഉപരാഷ്ട്രപതി ജഗ്ദീപ് ധൻകറും പ്രധാനമന്ത്രി നരേന്ദ്രമോദിയും അഭിനന്ദിച്ചു. മെഡൽ പട്ടികയിൽ ചൈനയാണ് മുന്നിൽ. ഇന്ത്യ 27-ാം സ്ഥാനത്താണ്.

PM-NISHAD KUMAR

പാരാലിമ്പിക്സിൽ പുരുഷന്മാരുടെ ഹൈ ജമ്പിൽ നിഷാദ് കുമാറിന് വെള്ളി മെഡൽ. മെഡൽ നേടിയ നിഷാദ് കുമാറിനെ രാഷ്ട്രപതി ദ്രൗപദി മുർമുവും പ്രധാനമന്ത്രി നരേന്ദ്ര മോദിയും അഭിനന്ദിച്ചു. രാജ്യം ഈ നേട്ടത്തിൽ അഭിമാനിക്കുന്നതായി പ്രധാനമന്ത്രി സമൂഹ മാധ്യമ പോസ്റ്റിൽ കുറിച്ചു.

US OPEN BOPANNA

യുഎസ് ഓപ്പൺ ടെന്നീസ് പുരുഷ ഡബിൾസ് പ്രീക്വാർട്ടറിൽ രോഹൻ ബൊപ്പണ്ണ - മാത്യു എബ്ഡൻ സഖ്യം പുറത്ത്. അർജന്റീനിയൻ ജോഡിയായ മാക്സിമോ ഗോൺസാലസ്-ആന്ദ്രേസ് മൊൾട്ടേനി

സഖ്യത്തോടാണ് ഇരുവരും തോൽവി വഴങ്ങിയത്. 6-1, 7-5 എന്ന സ്കോറിന് നേരിട്ടുള്ള സെറ്റുകൾക്കാണ് അർജന്റീനൻ സഖ്യത്തിന്റെ ജയം.

WORLD COCONUT DAY

കേര വൃക്ഷങ്ങളുടെ പ്രാധാന്യം വിളിച്ചോതി ഇന്ന് ലോക നാളികേര ദിനം. "സർക്കുലർ സമ്പദ് വ്യവസ്ഥയ്ക്കായി നാളികേരത്തിന്റെ മൂല്യം പരമാവധി വർദ്ധിപ്പിക്കുന്നതിന് കൂട്ടായ്മകൾ കെട്ടിപ്പടുക്കുക" എന്നതാണ് ഇത്തവണത്തെ ദിനാചരണ സന്ദേശം. നാളികേര വീകസന ബോർഡിന്റെ ആഭിമുഖ്യത്തിൽ സംഘടിപ്പിക്കുന്ന പരിപാടികളിൽ 500 ഓളം കുർഷകരും, സംരംഭകരും പങ്കെടുക്കും. നാളികേര ഉത്പാദക രാജ്യങ്ങളുടെ സംഘടനയായ Asian and Pacific Coconut Community യാണ് ദിനാചരണത്തിന് ആഹ്വാനം ചെയ്തത്. 2009 മുതലാണ് എല്ലാ വർഷവും സെപ്റ്റംബർ 2 ന് ലോക നാളികേര ദിനം ആചരിച്ചു വരുന്നത്.

Vedic-3D museum

ഉത്തർപ്രദേശിലെ വാരാണസിയിൽ സമ്പൂർണാനന്ദ സംസ്കൃത സർവകലാശാലയുടെ പ്രധാന കെട്ടിടത്തിൽ സർക്കാർ വേദ-3ഡി മ്യൂസിയം നിർമ്മിക്കുമെന്നു മുഖ്യമന്ത്രി യോഗി ആദിത്യനാഥ് .കാശിയിലെ സർവകലാശാല സന്ദർശനത്തിനിടെയാണ് അദ്ദേഹം ഇക്കാര്യം അറിയിച്ചത്.16 സംസ്കാരങ്ങൾ, 64 കലകൾ, 18 വിദ്യാസ്ഥാനങ്ങൾ ഇന്ത്യൻ സന്യാസിമാരുടെ സംഭാവനകൾ എന്നിവ 3 ഡി മ്യൂസിയത്തിൽ ഉൾപ്പെടുത്തും.

IMD

രാജ്യത്തിന്റെ മധ്യ - പടിഞ്ഞാറൻ മേഖലയിലും തെക്കൻ സംസ്ഥാനങ്ങളിലും അതിശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. ആന്ധ്രപ്രദേശ്, തെലങ്കാന എന്നിവിടങ്ങളിൽ ശക്തമായ മഴ തുടരുകയാണ്. ശക്തമായ മഴ നാശം വിതച്ച ഗുജറാത്തിൽ നാശനഷ്ടങ്ങൾ വിലയിരുത്താൻ കേന്ദ്ര ആഭ്യന്തര മന്ത്രാലയം മന്ത്രിതല സംഘത്തിന് രൂപം നൽകി.

RAIN-KERALA

സംസ്ഥാനത്ത് മറ്റുനാൾ വരെ മഴ തുടരുമെന്ന് കേന്ദ്ര കാലാവസ്ഥാ വകുപ്പ്. ഇന്ന് എട്ടു ജില്ലകളിൽ മഞ്ഞ ജാഗ്രത നൽകിയിട്ടുണ്ട്. മോശം കാലാവസ്ഥയെ തുടർന്ന് കേരള- കർണാടക - ലക്ഷദ്വീപ് തീരങ്ങളിൽ ഇന്ന് മത്സ്യബന്ധനത്തിന് വിലക്ക് ഏർപ്പെടുത്തി.

SENSEX-GOLD

രാജ്യത്തെ ഓഹരി വിപണികളിൽ മുന്നേറ്റം. ബോംബെ ഓഹരി സൂചിക സെൻസക്സ് 237 പോയിന്റ് നേട്ടത്തിൽ 82,602 ലും ദേശീയ ഓഹരി സൂചിക നിഫ്റ്റി 54 പോയിന്റ് ഉയർന്ന് 25,290 ലും വ്യാപാരം തുടരുന്നു. സ്വർണ്ണവില കുറഞ്ഞു. പവൻ 200 കുറഞ്ഞത് 53,360 രൂപയും ഗ്രാമിന് 25 രൂപ താഴ്ന്ന് 6,670 രൂപയുമാണ് ഇന്നത്തെ വില.

